


# چاول کی کاشت



**ZTBL**



چاول پاکستان کی ایک اہم فصل ہے جو کہ غذائی ضروریات پوری کرنے کے ساتھ ساتھ زر مبادلہ کمانے میں بھی اہم کردار ادا کرتی ہے۔ پاکستان چاول برآمد کرنے والے ممالک میں اہم مقام رکھتا ہے۔ پاکستان میں چاول چار مخصوص علاقوں میں ہوتا ہے۔ شمالی پہاڑی علاقے، پنجاب میں دریائے راوی اور چناب کے مابین، دریائے سندھ کے مغربی کنارے اور سندھ کے طاس میں۔ چاول کا رقبہ صوبہ پنجاب، سندھ، خیبر پختونخواہ اور بلوچستان میں بالترتیب 66، 25، 3 اور 6 فیصد ہے جبکہ اسکی پیداوار بالترتیب 52، 36، 3 اور 9 فیصد ہے۔ اگرچہ حالیہ سالوں میں چاول کی پیداوار میں خاطر خواہ اضافہ ہوا ہے مگر اس میں فی ایکڑ پیداوار بڑھانے کی ابھی بھی کافی گنجائش ہے۔ چاول کے کاشتکار بھائی درج ذیل سفارشات پر عمل پیرا ہو کر چاول کی فی ایکڑ پیداوار میں اضافہ کر سکتے ہیں۔

### زمین کی تیاری:-

کاشتکار بھائی نرسری کی منتقلی سے قبل دھان / چاول کیلئے زمین کی تیاری پانی کی بہم رسانی، زمین کی قسم اور مروجہ طریقہ کار کے مطابق کریں۔

#### (i) تریاکدو کا طریقہ:-

اس طریقہ میں کھیت کو پیری کی منتقلی سے قبل 25 تا 30 دن پانی سے بھر دیں۔ ہفتہ بعد دو ہراہل اور سہاگہ چلا کر تھوڑی ہوا لگنے دیں تاکہ جڑی بوٹیاں اور پچھلے سال کے بیج اُگ آئیں بعد میں ہل چلا کر اور سہاگہ دے کر جڑی بوٹیاں تلف کر لیں۔ اس طریقہ میں کھیت کو خشک نہ ہونے دیں۔

#### (ii) خشک اور تر طریقہ:-

اس طریقہ میں پہلے زمین کو خشک حالت میں دو سے تین مرتبہ ہل چلا کر سہاگہ دیں تاکہ زمین نرم اور بھر بھری ہو جائے۔ پیری کی منتقلی سے قبل کھیت کو پانی سے بھر دیں۔ پانی لگانے کے بعد دو ہراہل چلا کر زمین کو سہاگہ دیکر ہموار کر لیں۔ پانی کی کمی کی وجہ سے یہ طریقہ، کاشت کار بھائیوں میں رواج پارہا ہے۔

#### (iii) خشک طریقہ:-

ایسی میرا زمین جہاں پانی بہت جلد جذب ہوتا ہو۔ یہ طریقہ رائج ہے۔ اس طریقہ میں 3 سے 4 بار دو ہراہل اور سہاگہ چلا کر زمین کو باریک اور بھر بھرا کر لیں۔ پیری کی منتقلی سے قبل کھیت کو ہموار کریں اور پانی دیں۔

چاول کی اقسام، وقت کاشت اور شرح بیج

علاقہ	قسم چاول	شرح بیج فی ایکڑ	وقت کاشت نرسری
(i) وسطی پنجاب	باسمتی (2000، 385، 370) سپر، رچنا اور شاہین	5 کلوگرام	یکم تا 30 جون
(ii) جنوبی پنجاب	اری-6، نیاب-آئی آر-9، کے ایس-282	7 کلوگرام	20 مئی تا 7 جون
	باسمتی-198، رچنا	5 کلوگرام	یکم تا 15 جون
	کے ایس کے-282	7 کلوگرام	20 مئی تا 7 جون
صوبہ سندھ			
(i) بالائی سندھ	ڈی آر 82-83-92، سداحیات	7 کلوگرام	15 مئی تا 30 جون
(ii) زیریں سندھ	خوشبو-95، شعاع-92، شاداب	7 کلوگرام	25 اپریل تا 10 جون
(iii) بالائی اور زیریں سندھ	اری-6	7 کلوگرام	20 مئی تا 7 جون
خیبر پختونخواہ			
(i) میدانی علاقے	اری-6	7 کلوگرام	یکم تا 31 مئی
(ii) پہاڑی علاقے	جے پی-5، سوات II-1، پکھل	7 کلوگرام	یکم تا 20 مئی
صوبہ بلوچستان			
	اری-6، ڈی آر-83، سداحیات	7 کلوگرام	20 مئی تا 7 جون

اچھا اور خالص بیج برائے نرسری:

اچھی فصل حاصل کرنے کیلئے صحت مند اور خالص بیج استعمال کرنا چاہیے۔ کاشت سے پہلے بیج کا اگاؤ معلوم کریں۔ اگاؤ معلوم کرنے کیلئے بیج کو پانی اور نمک کے محلول میں ڈال کر ہلکا اور ناقص بیج نتھار لیں اور باقی بیج کو صاف پانی سے دھو کر گیلی بوری میں ڈال دیں۔ دن میں دو بار یا تین بار بیج کو ہلکا کر پانی کا چھٹہ دیں تاکہ بیج خشک ہونے نہ پائے۔ یہ بیج 36 تا 48 گھنٹے میں انگوری مارے گا۔ اس انگوری مارے ہوئے بیج کو تیار کردہ کھیت میں چھٹہ دیدیں اور اتنا پانی لگائیں کہ زمین پر پانی کی ہلکی تہہ بیج کے پھوٹاؤ تک موجود رہے۔ جب بیج کا پھوٹاؤ مکمل ہو جائے تو آہستہ آہستہ پانی کی سطح بلند کریں۔ بیج کو بونے سے پہلے منظور شدہ زہر ٹاپسن ایم۔ ڈیو سال یا کوئی اور زہر بحساب دو گرام فی کلوگرام لگائیں۔

نرسری کی کھیت میں منتقلی:

جب نرسری تقریباً ایک ماہ کی ہو جائے تو اسے تیار کردہ کھیت میں منتقل کریں۔ کھیت میں تقریباً 6 سنٹی میٹر پانی کھڑا ہو۔ نرسری اکھاڑنے سے پہلے کھیت کو پانی لگائیں تاکہ پودے ٹوٹنے نہ پائیں اور جڑوں کو نقصان نہ پہنچے۔ تقریباً 20 سینٹی میٹر

کے فاصلے پر دو دو پودے اکٹھے لگائیں۔

## کھادوں کا استعمال:

کسی بھی فصل کی پیداوار بڑھانے کیلئے کھاد اہم کردار ادا کرتی ہے۔ اگر کھاد مناسب مقدار میں اور بروقت نہ ڈالی جائے تو اس کا خاص فائدہ نہیں ہوتا۔ زمین کی زرخیزی کو مد نظر رکھتے ہوئے کھادوں کی مقدار کو کم یا زیادہ کیا جاسکتا ہے۔ چاول کی زیادہ پیداوار حاصل کرنے کیلئے نائٹروجن،

فسفورس اور اکثر اوقات پوٹاش کا ڈالنا ضروری ہوتا ہے۔ غذائی عناصر کی مقدار کھادوں کی صورت میں زمین کی زرخیزی کے حساب سے مختلف

ہوگی۔ جس کا اندازہ مندرجہ ذیل گوشواروں میں دیا گیا ہے۔

چاول کیلئے کھادوں کی مقدار (بوری) فی ایکڑ

قسم چاول	قسم زمین	یوریا	ڈی اے پی	ایس او پی
باسمتی	زرخیز	1.25	1.00	---
	اوسط	1.75	1.25	1.0
	کمزور	2.00	1.50	1.0
موٹا چاول	زرخیز	2.00	1.00	---
	اوسط	2.25	1.75	1.0
	کمزور	2.75	1.75	1.0

نوٹ:- پاکستان میں چاول کی کاشت والی زمینوں میں زنک یا جست کی کمی ہے۔ زنک کے مناسب استعمال سے چاول کی پیداوار میں خاطر خواہ اضافہ کیا جاسکتا ہے۔ زنک کی کمی کو دور کرنے کیلئے 35 فیصد والا زنک سلفیٹ 8 کلوگرام فی ایکڑ کے حساب سے زرخیزی کی منتقلی کے تقریباً 2 ہفتہ بعد استعمال کریں۔

## آپاشی:-

آجکل پانی کی قلت ہے اور وقت کے ساتھ ساتھ اس میں اضافہ ہو رہا ہے۔ اس کمی کو پورا کرنے کیلئے زیر زمین پانی کا استعمال ہو رہا ہے۔ جو مہنگا ہونے کے علاوہ عام طور پر آپاشی کیلئے مناسب بھی نہیں ہے۔ چاول کی فصل میں بروقت پانی کھڑا رکھنا ضروری نہیں ہے۔ پانی کا استعمال اس طرح کیا جائے کہ نہ تو پانی ہر وقت کھڑا رہے اور نہ ہی زمین زیادہ خشک ہو۔ زمین کا گیلارکھنا ضروری ہے۔ زرخیزی کی منتقلی کے بعد پندرہ سے بیس دن تک کھیت میں تقریباً چار سٹی میٹر پانی کھڑا رکھیں۔ فصل پکنے سے 15 دن پہلے آپاشی بند کر دیں تاکہ فصل کاٹنے وقت پانی کھڑا نہ ہو اور نہ زمین زیادہ گیلی ہو۔ کھیت کو وتر کی حالت میں رکھنے سے پانی کی خاصی بچت ہو جاتی ہے۔

## چاول کی بیماریاں اور ان کا انسداد:

چاول کی فصل میں بکائی۔ دھان کا بھبکا۔ پتوں کا جراثیمی جھلساؤ اور پتوں کے بھورے دھبے اہم بیماریاں ہیں۔ بکائی اور پتوں کے بھورے دھبے کے کنٹرول کیلئے پیری کاشت کرنے سے پہلے بیج کو سفارش کردہ زہر لگائیں۔ دھان کا بھبکا ان کھیتوں میں زیادہ ہوتا ہے جہاں پانی کھڑا نہ ہو سکتا ہو، لہذا ایسے کھیتوں میں گوبھ سے لیکر منجر نکلنے کے دو ہفتے بعد تک سوکا نہیں لگنے دینا چاہئے بلکہ کھیت ہر وقت گیلارہنا چاہئے۔

پتوں پر بھبکا ظاہر ہونے کی صورت میں محکمہ زراعت کے مقامی عملہ کے مشورہ سے موزوں پھپھندی گش زہر کا اسپرے کریں اور 15 دن کے وقفہ سے ضرورت کے مطابق اسپرے کریں۔ پتوں کے جراثیمی جھلساؤ کی بیماری کے حملہ کو کم کرنے کیلئے کھیت میں گوبھ سے لیکر پکنے تک وتر کا پانی لگائیں بیماری ظاہر ہونے کی صورت میں سفارش کردہ کارپکمپاؤنڈ کا اسپرے کریں۔

## چاول کے کیڑے اور ان کا انسداد:

چاول کی فصل پر تنے کی سنڈیاں۔ پتہ لپیٹ سنڈی اور سفید پشت والے تیلے کا حملہ ہوتا ہے۔ اسکے علاوہ ٹوکہ اور چاول کی گدیڑی بھی حملہ آور ہوتی ہیں۔ چاول کی فصل کو ان کیڑوں سے محفوظ رکھنے کے بہت سے طریقے ہیں۔ مثلاً زرعی طریقہ انسداد۔ کیڑوں کے خلاف قوت مدافعت رکھنے والی اقسام کی کاشت۔ حیاتیاتی طریقہ انسداد۔ زہروں کا استعمال کوئی ایک طریقہ تمام کیڑوں کے کنٹرول کیلئے کافی نہیں۔ کسانوں کو چاہئے کہ اپنی فصل کا معائنہ کرتے رہیں اور جب ضرورت ہو تو زہر کا استعمال کریں۔ زرعی طریقہ پرانا لیکن موثر ہے۔ مثلاً کھیتوں میں ردوبدل۔ وٹوں اور کھالوں کی صفائی۔ یکساں بوائی اور فصل کی مناسب کاشت۔ کھادوں کا مناسب استعمال اور مڈھوں وغیرہ کا تلف کرنا۔

## چوہوں کا انسداد:

پاکستان میں تین قسم کے چوہے چاول کو نقصان پہنچاتے ہیں۔ ان کا زیادہ حملہ پھول نکلنے سے دانہ بننے تک ہوتا ہے۔ چاول کی فصل میں چوہوں کے کنٹرول کیلئے سب سے اہم بات وقت کا تعین ہے۔ جب فصل 5 سے 6 ہفتے کی ہو جاتی ہے تو اس وقت چوہے اکثر کھیتوں کے کناروں پر جڑی بوٹیوں کو کھاتے ہیں۔ اس وقت زہر بلا طعمہ (Bait) کا استعمال زیادہ موثر ہے۔

## چاول کی برداشت اور اسے محفوظ کرنا:

چاول کی اچھی پیداوار حاصل کرنے کیلئے مناسب وقت پر کٹائی اور پھنڈائی ضروری ہے۔ فصل کی برداشت سے دو ہفتے قبل کھیت سے پانی نکال لینا چاہئے۔ عموماً فصل سٹے نکالنے کے 30-35 دن بعد کٹائی کیلئے تیار ہو جاتی ہے۔ کٹائی کے وقت نمی کی شرح 22 فیصد ہونی چاہئے اور فصل کا رنگ سنہرا ہو جائے تو سمجھ لیں کہ فصل کٹائی کیلئے تیار ہے۔ اگر کٹائی میں دیر ہو جائے تو دانے گرنا شروع ہو جاتے ہیں۔ کٹی ہوئی فصل ایک یا دو دن دھوپ میں رکھیں تاکہ پودا اچھی طرح خشک ہو جائے۔ کٹائی کے بعد دو یا تین دن میں پھنڈائی کر لینی چاہئے۔ چاول کو محفوظ کرنے سے پہلے تمام گوداموں کو اچھی طرح صاف کر لینا چاہئے اور ان میں سفارش کردہ دوائیوں کا اسپرے کرنا ضروری ہے۔ سٹور کرنے سے پہلے چاول میں نمی کی مقدار 12-13 فیصد ہونی چاہئے۔

زرعی ترقیاتی بینک لمیٹڈ کسان بھائیوں کو چاول کی کاشت کیلئے آسان شرائط پر قرضہ فراہم کرتا ہے۔ اس سلسلہ میں اپنے حلقہ کے موبائل کریڈٹ آفیسر سے رابطہ کریں۔ ہمارا شعبہ زرعی ٹیکنالوجی زرعی ترقیاتی بینک لمیٹڈ ہیڈ آفس اسلام آباد کسانوں کو فنی و تکنیکی سہولت فراہم کرتا ہے چاول کی کاشت سے متعلق مسائل کے حل کیلئے ہمارے زرعی ماہرین سے بذریعہ خط درج ذیل پتہ پر رابطہ کیا جاسکتا ہے، اس کے علاوہ ترقی پسند کاشتکار جو اپنے تجربات سے دوسرے کسان بھائیوں کو مستفید کرنا چاہتے ہوں ہمیں اپنے تجربات سے تحریری طور پر آگاہ کریں تاکہ آپکی آراء کی روشنی میں دوسرے کسان بھائیوں کو بھی آگاہ کر سکیں۔

سینئر وائس پریزیڈنٹ شعبہ زرعی ٹیکنالوجی

فون نمبر: 051-2840848-2840842-2840872

جاری کردہ: شعبہ زرعی ٹیکنالوجی

مزید معلومات برائے تکنیکی مشاورت: کوآرڈینیٹر رائس پروگرام این۔ اے۔ آر۔ سی، اسلام آباد

زرعی ٹیکنالوجی اپنائیے

زرعی ترقیاتی بینک لمیٹڈ ہیڈ آفس، پوسٹ باکس نمبر 1400، اسلام آباد